

گستاخانہ امریکی فلم کجخلاف پر امن مظاہروں کو پر تشدد بنا کر اسلام اور پاکستان کا امیج خراب

کرنے والے شریپسند عناصر کو بے نقاب کیا جائے، حق پرست اراکین قومی اسمبلی

احتجاجی مظاہروں کو شریپسند عناصر نے پر تشدد بنا کر دنیا بھر میں ایک بار پھر پاکستان اور اسلام کا امیج خراب کر دیا

کراچی:۔۔۔22 ستمبر، 2012ء

حق پرست اراکین قومی اسمبلی نے جمعہ 21 ستمبر کو ملک بھر میں گستاخانہ امریکی فلم کجخلاف مظاہروں میں شریپسندوں کی جانب سے جلاؤ گھیراؤ اور لوٹا ماری کے واقعات میں سرکاری ونیم سرکاری املاک کو نقصان پہنچانے کی شدید الفاظ میں مذمت کی ہے اور فائرنگ، پر تشدد واقعات میں پولیس اہلکاروں، نجی ٹی وی کے کارکن سمیت متعدد افراد کے ہلاک و شدید زخمی ہونے پر گہرے دکھ اور افسوس کا اظہار کیا ہے۔ اپنے مشترکہ بیان میں حق پرست اراکین قومی اسمبلی نے کہا کہ رسول اکرم ﷺ کی شان میں گستاخانہ فلم کجخلاف ملک بھر میں عوام کی جانب سے ہونیوالے پر امن احتجاجی مظاہروں کو بعض شریپسند عناصر نے جس طرح پر تشدد بنا یا اس سے ایک بار پھر دنیا بھر میں پاکستان اور اسلام کا امیج بری طرح متاثر ہوا ہے۔ انہوں نے کہا کہ رسول اللہ ﷺ کے بارے میں امریکہ میں بنائی جانے والی گستاخانہ فلم کے خلاف احتجاج ہر مسلمان شہری کا بنیادی حق ہے اور پاکستان سمیت دنیا بھر کے مسلمان اس کی مذمت کر رہے ہیں تاہم پاکستان میں ہونیوالے احتجاج کی آڑ میں جس طرح لوٹا ماری، جلاؤ گھیراؤ کر کے سرکاری ونیم سرکاری اور پرائیوٹ املاک کو نقصان پہنچایا گیا ہے وہ نہ صرف قابل افسوس ہے بلکہ قابل مذمت بھی ہے۔ انہوں نے کہا کہ اسلام امن و آشتی کا مذہب ہے جبکہ رسول اللہ ﷺ کی تعلیمات بھی یہی ہیں اور جو عناصر بھی گھیراؤ، جلاؤ اور لوٹا ماری کی وارداتوں میں مصروف رہے وہ نہ اسلامی تعلیمات سے واقف ہیں اور نہ ہی انہیں رسول اکرم ﷺ سے محبت ہے۔ انہوں نے فائرنگ اور پر تشدد واقعات میں جاں بحق ہونیوالے پولیس اہلکاروں، نجی ٹی وی چینل کے کارکن سمیت تمام ہلاک شدگان کے اہلخانہ سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو اپنی جوار رحمت میں اعلیٰ مقام عطا فرمائے اور سوگوار لواحقین کو صبر جمیل عطا کرے۔ حق پرست اراکین قومی نے پر تشدد واقعات میں زخمی افراد سے دلی ہمدردی کا اظہار کرتے ہوئے ان کی جلد و مکمل صحت یابی کیلئے دعا کی۔ رابطہ کمیٹی نے صدر آصف علی زرداری وزیراعظم راجہ پرویز اشرف اور وفاقی وزیر داخلہ رحمن سے مطالبہ کیا ہے کہ گستاخانہ امریکی فلم کجخلاف پر امن مظاہروں کو پر تشدد بنا کر پاکستان اور اسلام کا امیج خراب کرنے والے شریپسند عناصر کو بے نقاب کیا جائے اور انہیں گرفتار کر کے عبرتناک سزا دی جائے۔

ایم کیو ایم کے سوگوار کارکنان سے اظہار تعزیت

کراچی:۔۔۔۔22 ستمبر، 2012ء

متحدہ قومی موومنٹ کی رابطہ کمیٹی نے ایم کیو ایم ٹنڈوالہ یارزون، یونٹ 1-D کے جوائنٹ انچارج شاہد محمود کے والد عبدالحمید، اورنگی سیکٹر، یونٹ 119 کے کارکن محمد کاشف کے والد عبدالرحمن، لیاری سیکٹر، یونٹ 34 کے شہید کارکن محمد جاوید کی والدہ محترمہ جبین، شاہ فیصل سیکٹر، یونٹ 109 کے کارکن محمد راشد کی والدہ محترمہ حسینہ بیگم اور ٹنڈوالہ یارزون کے یونٹ 1-D کے کارکن منزل کی بہن محترمہ سلمیٰ کے انتقال پر گہرے رنج و غم کا اظہار کیا ہے۔ اپنے تعزیتی بیان میں ایم کیو ایم کی رابطہ کمیٹی نے مرحومین کے سوگوار لواحقین سے دلی تعزیت کا اظہار کرتے ہوئے دعا کی کہ اللہ تعالیٰ مرحومین کو اپنی جوار رحمت میں جگہ اور لواحقین کو صبر جمیل عطا فرمائے۔



